

# Şəhid Xəyyam Hüseynovun xatirəsi ehtiramla yad edilib

Göyçayın Məlikkənd kəndində Vətən müharibəsində şəhidlik zirvəsinə yüksələn Xəyyam Hüseynov Hüseyn oğlunun beşinci ildönümü qeyd edilib. Mərasim iştirakçıları şəhidin əziz xatirəsini ehtiramla yad edərək məzarı üzərinə gül dəstələri düzüblər.

AZƏRTAC xəbər verir ki, şəhidin ildönümü mərasimində Azərbaycan Respublikasının Prezidenti, Müzəffər Ali Baş Komandan İlham Əliyevin rəhbərliyi altında rəşadətli Azərbaycan Ordusunun 44 günlük Vətən



müharibəsində qazandığı Zəfərdən və şəhid Xəyyam Hüseynovun keçdiyi döyüş yolundan, qəhrəmanlığından bəhs olunub.

Şəhid Xəyyam Hüseynovun atası Hüseyn Hüseynov onlara göstərilən diqqət və qayğıya görə dövlət başçısına və rayon rəhbərliyinə təşəkkür edib.

Anım tədbirinin sonunda rayon mədəniyyət mərkəzinin əməkdaşı Əli Səfəli və Məlikkənd kənd tam orta məktəbinin şagirdləri ədəbi-bədii kompozisiya ilə çıxış ediblər.

Xatırladaq ki, şəhid Xəyyam Hüseynov 1996-cı ildə Göyçay rayonunun Məlikkənd kəndində anadan olub. 2020-ci il sentyabrın 21-də hərbi təlimlərə cəlb edilib, Vətən müharibəsinin ilk günlərində Talış-Suqovuşan istiqamətində gedən döyüşlərdə şəhid olub. Ölümündən sonra Azərbaycan Respublikası Prezidentinin sərəncamı ilə "Vətən uğrunda", "Suqovuşanın azad olunmasına görə" və "Laçının azad olunmasına görə" medalları ilə təltif edilib.